

समां - 12:25 hrs.



LG- Army Veterans

उपराज्यपाल मनोज सिन्हा होरें लोकभवन जम्मू च सशस्त्र बलें दे साबका फौजियें कन्नै मलाटी कीती। उनें इस मौके शहीदें दे बलिदान गी चेता करदे होई उनेंगी श्रद्धांजलि भेंट कीती। उपराज्यपाल होरें सशस्त्र बल झंडा दिवस फंड च योगदान दिता। उनें नागरिकें गी अपील कीती जे ओह सैन्य कर्मियें- साबका फौजियें ते उन्दे परोआरें दे कल्याण सरबन्धी कम्मै लेई योगदान करन। उपराज्यपाल होरें आखेया जे सशस्त्र बलें दी भलाई-बेहतरी सब्बनें दी सांझी जिम्मेदारी ऐ। उनें लोकें सोयां अपील कीती जे ओह फंड च अपना योगदान देन। एह फंड उन्दे आस्तै ऐ- जेड़े मुख् दी राक्खी-हिफाजत ते मुख् दी एकता- अखंडता गी यकीनी बनांदे न।



Delegations CM

जम्मू च कल केई शिष्टमंडल मुख्मंत्री उमर अब्दुल्ला होरें गी जाइयै मिले ते अपनियां केई दिक्कतां-समस्यां ते मसलें उन्दे अगगे रखे। मिलने आए दे प्रतिनिधियें जिनें मुद्दें गी मुख्मंत्री हुंदे अगगे रखेया- उन्दे च सार्वजनिक सेवा- ढांचागत विकास च कमियां ते होरनें बक्ख-बक्ख क्षेत्रें सरबन्धि समस्यां शामिल हियां। मुख्मंत्री होरें सब्बनें दियें मंगें गी बड़ा गै धरोइयै सुनेया ते उन्दियें सब्बनें जायज मंगें गी पैहल दी बिनाह पर तौले शा तौले हल करने दा जकीन दोआया। मुख्मंत्री होरें केई मामलें च मौके पर गै सरबन्धित अधिकारियें गी मामलें दी दिक्ख-सुन करने दा निर्देश जारी कीता। उनें आखेया जे सरकार लोकें दियें दिक्कतें-परेशानियें गी बिजन चिर लाए दूर करने लेई वचनेबज्झी दी ऐ।



Rana Annual Prize

जंगलात मंत्री जावेद अहमद राणा होरें विद्यार्थियें गी आखेया जे ओह नमियें काइडें गी अपना- चुनौतियें दा तगड़ेआई कन्नै मुकाबला करन ते जीवन दे हर इक खेतर च अगगे बदने दी कोशिश करन- जम्मू च आयोजित इक कार्यक्रम च उनें एह गल्ल आक्खी। इस दौरान उनें शैक्षणिक- शोध- खेड्ड- Co-Curricular गतिविधियें ते समुदायिक सेवा लेई सम्मान भेंट कीते। राणा होरें शिक्षा दी बदलाव आनने आहली शक्ति गी उजागर कीता। उनें युवाएं गी सकारात्मक बदलाव दे वाहक बनने ते राष्ट्र निर्माण च योगदान देने लेई गलाया।



मुख्य सचिव अटल डुल्लु होंरें जिला प्रशासनं गी निर्देश दिते न जे ओह जम्मू-कश्मीर च जवाहर नवोदय स्कूलें ते केन्द्रीय विद्यालयें दी स्थापना च तेजी आनन। इक उच्ची सतह दी बैठक दी अध्यक्षता करदे होई- उनें इस गल्लें पर जोर दिता जे शैक्षणिक गतिविधियां बिजन चिर लाए दे शुरु होनी लोडचदियां- भार्में स्कूलें गी आरजी किराये आहली सुविधाएं थमां चलाना पवैं। अधिकारियें जिमी ते बुनियादी ढांचे सरबन्धी जरूरतें सनें परिचालन- निर्माणधीन ते नियोजित संस्थानें दी स्थिति दा जायजा लैता। मुख्य सचिव होंरें डिप्टी कमीशनर होंरें गी गुजारिश कीती जे ओह शिक्षा प्रणाली गी तगड़ा बनाने ते खास तौरा पर दूर-दरेडे ते घट्ट सेवा आहले इलाकें च म्यारी शिक्षा हासल करोआने लेई प्रशासन दी वचबद्धता पर जोर दिंदे होई तौले कम्मकाज च पूरा-पूरा सहयोग देन।



JK Skill Comp

जम्मू-कश्मीर कौशल विकास मिशन नै नौजवानें च हुनर विकास गी बढ़ावा देने लेई “इंडिया स्किल्ड 2025-26” तैहत केन्द्र शासत प्रदेश सतह पर प्रतियोगिताएं दा सिलसिला शुरु कीता। इस सिलसिले च पैहला-पैहला आयोजन IIT जम्मू ते कश्मीर युनिवर्सिटी दे प्रोद्योगिकी संस्थान च कराया गया- जेहदे च 28 बक्ख-बक्ख हुनर श्रेणियें च ताले गेदे 265 विद्यार्थियें हिस्सा लैता। एह जेतु हून अगुवै चलियै क्षेत्रीय सतह दियें प्रतियोगिताएं च जम्मू-कश्मीर दी अगुआई करगंन। इस पैहल दा मकसद नौजवानें गी सशक्त ते काबिल बनाना- हुनर पर आधारित करियर ते सफेदपोशी आहले कम्में ते नौकरियें पिच्छे द्रौरइने आहली सोच गी खत्म करदे होई- अपने हत्थे कन्नै कम्म करने गी बढ़ावा देना ऐ। ध्यानजोग ऐ जे जम्मू-कश्मीर नै 2023-24 च त्रै सुन्ने दे तगमे सनें कुल 13 मैडल जिते हे जंदू उन्नै 2024 च फ्रांस च आयोजित मकाबलें च हिस्सा लैता हा।



PMKVY- LS

श्रम ते रोजगार मंत्रालय नै जानकारी दिती ऐ जे प्रधानमंत्री कौशल विकास योजना दे शुरु होने कोला लेइयै हुनै तोड़ी जम्मू-कश्मीर नै 4 लक्ख 29 जहार नौजवानें गी बक्ख-बक्ख शोबें दी सिखलाई देइयै उनेंगी कम्म-रोजगार हासल करने दे काबल बनाया ऐ। कल लोकसभा च जम्मू-कश्मीर च रोजगार ते आजीविका पैदा करने लेई कीते गेदे जतने बारे पुच्छे गेदे सोआलें दा परता दिंदे होई- मंत्रालय दी तरफा जानकारी दिती गेई जे केन्द्र शासत प्रदेश च राष्ट्रीय हुनर विकास ते रोजगार कार्यक्रमें दे राएं नौजवानें गी मते शा मता फैयदा पुजाने लेई- सबबै मुमकिन जतन कीते जा रदे न- जिन्दे च “प्रधानमंत्री कौशल विकास” योजना- “दीन-दयाल उपाध्याय ग्रामीण कौशल” योजना ते “महात्मा गांधी राष्ट्रीय रोजगार गारंटी कन्नू” बी शामिल ऐ। सदन

गी जानकारी दिती गई जे पी.एम.जी. नरेगा तैहत 2024-25 दौरान 4 करोड़ 9 ध्याड़ियें दा रोजगार पैदा कीता गया- जिसलै के नवम्बर 2025 तगर 2 करोड़ 23 लख ध्याड़ियें दा कम्म उपलब्ध कराया जाई चुके दा ऐ।



ADDC Thapa Cricket

जिला प्रशासन राजौरी आसेया आपरेशन “सिंदूर” दौरान अपनी जिंदू दा बलिदान देने आहले अतिरिक्त जिला विकास कमीशनर डाक्टर राजकुमार थापा हुंदी सम्यालै च इक विशेष क्रिकेट टूर्नामेंट दा सरिस्ता कीता गया। 20एं दिने तोड़ी चले दे इस आयोजन च कुल 16एं टीमैं हिस्सा लैता। जिला दे बख-बख हिस्सें थमां हिस्सा लै करदियें इनैं टीमैं दे मैच दिखने लेई-मकामी लोकें दे इलावा बख-बख मैहकमे दे कर्मचारी ते थापा हुंदे परोआर आहलें ते केई दोस्त-मितर बी आए। समापन समारोह दौरान सब्बनैं मिलियें उनेंगी शरदांजलि भेंट दिती। ।



Read by : **Shruti Khajuria**
Composed : **Rajni Devi**
Skilled : **Rajat Paul**
Editor : **Abhilasha Sharma**